

પ્રસાર ભારતી

સમાચાર વિભાગ, આકાશવાણી, અમદાવાદ

Date: 08-06-2026

EVENING: 7.10 TO 7.20 PM

Day: MONDAY

Regional News

આકાશવાણી અમદાવાદ-વડોદરા પ્રાદેશિક સમાચાર જયેશ પટેલ વાંચે છે.

1. કેન્દ્રમાં 12 વર્ષ પૂર્ણ થવા નિમિત્તે પ્રધાનમંત્રી નરેન્દ્ર મોદીએ ગરીબો માટે સરકારની કલ્યાણકારી યાત્રાનો ચિતાર આપ્યો.
2. રાજ્યસભાની ચૂંટણી માટે ગુજરાતમાંથી ભાજપના ચારેય ઉમેદવારોએ આજે નામાંકન ભર્યાં.
3. મુખ્યમંત્રી ભૂપેન્દ્ર પટેલે કચ્છના 6 રસ્તાઓને ચાર માર્ગીય કરવા 629 કરોડ રૂપિયા મંજૂર કર્યાં.
4. પાટણમાં 398 કરોડ રૂપિયાની સાયબર છેતરપિંડી મામલે 14 આરોપીની ધરપકડ.
5. દેશનું વિશ્વસનીય જાહેર પ્રસારણકર્તા, આકાશવાણીની 90મી વર્ષગાંઠની આજે ગૌરવભેર ઉજવણી.
6. વિશ્વ યોગાસન રમત સ્પર્ધામાં ભાવનગરના કૃષ્ણ શિયાળે સુવર્ણ ચંદ્રક જીત્યો.

.....

સમાચારને અંતે (આકાશવાણી અમદાવાદ -વડોદરા કેન્દ્ર પરથી પ્રાદેશિક સમાચાર પૂરા થયા)
હવે પછી આપ રાત્રિના 7 વાગીને 50 મિનિટે રાષ્ટ્રીય સમાચાર સાંભળી શકશો.

PM- GARIB KALYAN

કેન્દ્રમાં 12 વર્ષ પૂર્ણ થવા નિમિત્તે પ્રધાનમંત્રી નરેન્દ્ર મોદીએ આજે ગરીબો માટે સરકારની કલ્યાણકારી યાત્રાનો ચિતાર આપ્યો. સોશિયલ મીડિયા સંદેશમાં તેમણે કહ્યું કે સરકાર હંમેશા અંત્યોદયથી પ્રેરિત રહી છે. પ્રધાનમંત્રીએ ભાર મૂક્યો કે જન ધન ખાતાઓ, ડાયરેક્ટ બેનિફિટ ટ્રાન્સફર-DBT, સ્વચ્છ ભારત, પીએમ આવાસ યોજના, જળ જીવન મિશન અને આયુષ્માન ભારત જેવી દરેક પહેલ લોકોને ગૌરવ અને તક સુનિશ્ચિત કરવાના ઉદ્દેશ્યથી પ્રેરિત છે. મુખ્યમંત્રી ભૂપેન્દ્ર પટેલે પણ પ્રધાનમંત્રીને કાર્યકાળના 12 વર્ષ નિમિત્તે ભારતને 'નવી દિશા' આપવાનો શ્રેય આપ્યો છે. દરમિયાન મોદી સરકારના 12 વર્ષ નિમિત્તે અમદાવાદમાં પીએમ સ્વાનિધિ લોન કલ્યાણ મેળો યોજાયો. જે અંગે વધુ માહિતી મેયર હિતેશ બારોટે આપી.

(BYTE: HITESH BAROT – MAYOR)

BJP RAJYASABHA CANDIDATE

રાજ્યસભાની ચૂંટણી માટે રાજ્યમાંથી ભાજપના ચારેય ઉમેદવારોએ આજે વિધાનસભા ખાતે ઉમેદવારી પત્રો ભર્યાં. ભાજપના ઉમેદવારો રાજુ શુક્લા, મુકેશ રાઠવા, માનસિંહ પરમાર અને જિતેન્દ્ર કણજરીયાના ઉમેદવારી પત્રો ભરવાના પ્રસંગે મુખ્યમંત્રી ભૂપેન્દ્ર પટેલ, પ્રદેશ અધ્યક્ષ જગદીશ વિશ્વકર્મા ઉપસ્થિત રહ્યા. દરમિયાન શ્રી વિશ્વકર્માએ જણાવ્યું, રાજ્યસભામાં જઈ રહેલા ચારેય ઉમેદવારો ગુજરાતની જનતાનો અવાજ બનશે.

અત્રે ઉલ્લેખનીય છે કે ગુજરાતની રાજ્યસભાની ચાર બેઠકો માટેની ચૂંટણી 18 મી જૂનના રોજ યોજાશે.

CM ROAD FUNDS

મુખ્યમંત્રી ભૂપેન્દ્ર પટેલે કચ્છના 6 રસ્તાઓને ચાર માર્ગીય કરવા 629 કરોડ રૂપિયા મંજૂર કર્યા છે. તેમાં મુન્દ્રા-લુણી-વડાલા માર્ગના 4 કિલોમીટર, દેશલપર સીરયા રોડ 5 કિલોમીટર, મુન્દ્રા ઝરપરા કાંડગરા ધ્રબ અને ઝરપરા ગામના બાયપાસ રોડના સાડા 5 કિલોમીટર, નાવીનલ ગામના બાયપાસ રોડના 3 કિલોમીટર, મોટા કાંડગરા ગામના સાડા 4 કિલોમીટર સહિતના માર્ગોનો સમાવેશ થાય છે. આ માર્ગો ચાર માર્ગીય થવાથી ગ્રામીણ વિસ્તારોને સુદ્રઢ રોડ કનેક્ટિવિટી મળવાથી ઇઝ ઓફ લિવિંગ અને પ્રવાસન ક્ષેત્રનો વધુ વિકાસ થશે.

DGP MALIK CHARGE

IPS અધિકારી જી એસ મલિકે આજે વિધિવત રાજ્યના પોલીસ વડા-DGPનો કાર્યભાર સંભાળ્યો. 1993 ની બેચના IPS અધિકારી શ્રી મલિક DGP બન્યા પહેલા અમદાવાદના પોલીસ કમિશનર હતા. આજે ચાર્જ સંભાળ્યા બાદ તેમણે સાયબર છેતરપિંડી અને માદક પદાર્થ પર નિયંત્રણ લાવવા પર ભાર આપ્યો.

(BYTE: G.S. MALIK, DGP)

VALSAD BANGLADESHI

'ઓપરેશન ડેલ્ટા હન્ટ' હેઠળ વલસાડ પોલીસે આજે 6 બાંગ્લાદેશી નાગરિકોને ઝડપી પાડ્યા. પોલીસની વિશેષ ટીમોએ વલસાડ જિલ્લા તેમજ કેન્દ્રશાસિત પ્રદેશો દમણ અને દાદરા નગર હવેલીમાં શોધ અભિયાન હાથ ધર્યું હતું. આ અંગે વધુ માહિતી આપતા જિલ્લા પોલીસ અધિક્ષક યુવરાજસિંહ જાડેજાએ કહ્યું, આ કાર્યવાહી દરમિયાન, 22 વિશેષ ટીમોએ એક હજારથી વધુ લોકોની તપાસ હાથ ધરી હતી.

(BYTE: YUVRAJSINH JADEJA, SP)

PATAN CYBER FRAUD

પાટણમાં 398 કરોડ રૂપિયાની સાયબર છેતરપિંડી સામે આવી છે. 'ઓપરેશન મ્યુલ હન્ટના બીજા તબક્કા હેઠળ પાટણ જિલ્લા સાયબર ગુના શાખાએ કેન્દ્ર સરકારના સાયબર પોર્ટલ-NCCRPની વિગતોની મદદથી હારીજ નાગરિક સહકારી બેંકના શંકાસ્પદ ખાતાઓ પર નજર રાખી હતી. તપાસમાં બહાર આવ્યું કે વચેટીયાઓ સામાન્ય લોકોને માસિક કમિશન અને રોકડની લાલચ આપી તેમના નામે ચાલુ ખાતાઓ ખોલાવતા હતા. આવા કુલ 13 ખાતામાંથી કરોડોના ગેરકાયદે વ્યવહારો થયા હોવાનું સામે આવ્યું છે. પોલીસે આ મામલે 13 ખાતાધારકો અને 7 વચેટીયાઓ સહિત કુલ 20 આરોપીઓ વિરુદ્ધ ગુનો દાખલ કર્યો છે. જેમાં 14 આરોપીની ધરપકડ કરવામાં આવી છે.

SURAT DRUGS PEDDLERS

માદક પદાર્થ વિરોધી એક વિશેષ કાર્યવાહીમાં સુરત પોલીસે માદક પદાર્થની હેરાફેરી કરતા 9 શખ્સની ધરપકડ કરી છે. પોલીસે અનેક વિસ્તારોમાં NDPS હેઠળ આ વિશેષ કાર્યવાહીમાં 7 કેસ નોંધ્યા હોવાનું સુરત ગ્રામ્ય SP રાજેશ ગઢીયાએ જણાવ્યું.

(BYTE: RAJESH GADHIYA, RURAL SP)

MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ newsonair.gov.in/સ્લેશ/GU અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોન્ગ મ્યુઝિક)

DESK

SCHOOL-NEW- ACADEMIC-YEAR

રાજ્યભરની પ્રાથમિક, માધ્યમિક અને ઉચ્ચતર માધ્યમિક શાળાઓમાં આજથી નવા શૈક્ષણિક સત્રનો પ્રારંભ થયો. નવા શૈક્ષણિક વર્ષની શરૂઆત સાથે જ શાળાઓમાં સ્વાગત કાર્યક્રમો યોજવામાં આવ્યા હતા. ખાસ કરીને ધોરણ-1માં પ્રથમ વખત પ્રવેશ મેળવનારા નાનકડા ભૂલકાઓનું શિક્ષકો અને શાળા સંચાલકો દ્વારા વિદ્યાર્થીઓને તિલક કરી, ફૂલ અને મીઠાઈ આપી આવકારવામાં આવ્યા હતા નવા વર્ષમાં તમામ વિદ્યાર્થીઓ જ્ઞાન, સંસ્કાર અને સફળતાના નવા શિખરો સર કરે તેવી શુભેચ્છાઓ વ્યક્ત કરી.

AKASHVANI 90 YEARS

(SIGNATURE TUNE)

દેશનું વિશ્વસનીય જાહેર પ્રસારણકર્તા, આકાશવાણી આજે તેની 90મી વર્ષગાંઠ ઉજવી રહ્યું છે. વર્ષ 1936માં આજના દિવસે, ભારતીય રાજ્ય પ્રસારણ સેવાનું નામ બદલીને ઓલ ઈન્ડિયા રેડિયો રાખવામાં આવ્યું. આ ઐતિહાસિક દિવસ દેશના સાંસ્કૃતિક, માહિતીપ્રદ અને પ્રસારણ ઇતિહાસમાં એક ખાસ ક્ષણ છે. વર્ષ 1956માં, ઓલ ઈન્ડિયા રેડિયોનું નામ બદલીને આકાશવાણી કરાયું. આજે આકાશવાણી 591 રેડિયો સ્ટેશનનું સંચાલન કરે છે. 23 ભાષાઓ અને 146 બોલીઓમાં આકાશવાણીની પ્રસારણયાત્રા અવિરત ચાલી રહી છે. આવો આકાશવાણીને નિયમિત સાંભળતા અમારા જામનગરના દિવ્યાંગ શ્રોતા ધર્મેન્દ્રસિંહ રાઠોડને સાંભળીએ.

(BYTE: DHARMENDRASINH RATHOD, LISTENER)

"બહુજન હિતાય, બહુજન સુખાય" ના ઉમદા આદર્શોને અનુસરીને, આકાશવાણીનો સમાચાર સેવા વિભાગ, રેડિયો પ્રસારણમાં ઉચ્ચતમ વ્યાવસાયિક નૈતિકતા અને ધોરણોનું પાલન કરીને, દેશના વિવિધ ભાગોમાં રહેતા દરેક વ્યક્તિને દરરોજ મુખ્ય ભાષાઓ અને બોલીઓમાં સમાચાર પહોંચાડે છે.

(SIGNATURE TUNE)

PM-12-YEARS-DISTRICT

પ્રધાનમંત્રીના 12 વર્ષના સફળ કાર્યકાળના અવસરે વિવિધ જિલ્લાઓમાં "સ્વચ્છતા અભિયાન" અંતર્ગત વિવિધ કાર્યક્રમો તેમજ રેલી યોજાઈ.

જેમાં ડાંગ જિલ્લાના આહવા સહિત વઘઈ, સુબીર તેમજ તમામ ગ્રામ પંચાયતોમાં "સ્વચ્છતા અભિયાન" અંગે રેલી યોજાઈ.

નવસારીના ખેરગામ તાલુકાના વાવ ગામે સ્વચ્છતા અભિયાન 2026" અંતર્ગત વિવિધ જનજાગૃતિ કાર્યક્રમો યોજાયા.

મહેસાણા જિલ્લામાં બેચરાજી તાલુકાના શંખલપૂર અને કડી તાલુકાના અલદેસણ ગામે ગ્રામજનોએ સ્વયંભૂ શ્રમદાન કરી સાચકલ રેલીમાં ભાગ લીધો હતો

YOGASANA CHAMPIONSHIP

ભાવનગરના કૃષ્ણ શિયાળે વિશ્વ યોગાસન રમત સ્પર્ધામાં સુવર્ણ ચંદ્રક જીતીને રાજ્યનું ગૌરવ વધાર્યું છે. ભાવનગર જિલ્લાના માથાવડા ગામના વતની અને ખેડૂતપુત્ર કૃષ્ણએ SENIOR-A વયજૂથની ફોર્વર્ડ બેન્ડ વ્યક્તિગત ઇવેન્ટમાં આ સિદ્ધિ હાંસલ કરી. યોગાસન ક્ષેત્રે આગળ વધવા માટે તેમણે વર્ષો સુધી સતત તાલીમ લીધી હતી. અનેક રાજ્ય અને રાષ્ટ્રીય સ્તરની સ્પર્ધાઓમાં સફળતા મેળવ્યા બાદ હવે તેમણે વિશ્વ સ્તરે સુવર્ણ ચંદ્રક જીતી પોતાની પ્રતિભાનો પરિચય કરાવ્યો છે.